

## ಸಾಧ್ಯಾ ಕಾಳಾಚೊ ತೆವಿಸಾವೊ ಆಯ್ತಾರ್

ಪಯ್ಲ್ಯಾ ವರ್ಸಾಕ್

ಪಯ್ಲೆಂ ವಾಚಪ್

ಖೊಟ್ಯಾ ಮನ್ಯಾಕ್ ತುಂ ಭೆಷ್ಪಾಯ್ನಾ ಜಾಶಿ ಜಾಲ್ಯಾರ್  
ತಾಚ್ಯಾ ಮೊರ್ನಾಕ್ ಹಾಂವ್ ತುಕಾ ಜವಾಬ್ದಾರ್ ಕರ್ತಲೊಂ

ಎಚೆಕಿಯೆಲ್ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಎಚೆ. 33:7-9

ಸರ್ವೆಸ್ಪರಾಚೆಂ ಉತರ್ ಮ್ಹಾಕಾ ಹ್ಯೆ ಪರಿಂ ಆಯ್ಲೆಂ: ಮನ್ಯಾಪುತಾ, ಹಾಂವೆಂ ತುಕಾ ಇಸ್ರಾಯೆಲಾಚ್ಯಾ ಘರಾಣ್ಯಾ ಪಾಸತ್ ರಾಕ್ಲೊ ಕಸೊ ನೆಮ್ಲಾ. ಮ್ಹಜ್ಯಾ ತೊಂಡಾಂತ್ಲೆಂ ಏಕ್ ಉತರ್ ತುಂ ಆಯ್ಕತಲೊಯ್ ತೆದ್ನಾ ತುವೆಂ ಮ್ಹಜೆ ತರ್ಫೆನ್ ತಾಂಕಾಂ ಚತ್ರಾಯ್ ದಿಂವ್ಕ್ ಜಾಯ್. “ಖೊಟ್ಯಾ ಮನ್ಯಾ, ತುಂ ಖಿರೆಂಚ್ ಮರ್ತಲೊಯ್,” ಅಶೆಂ ಹಾಂವ್ ತಾಕಾ ಸಾಂಗಿನ್ ಜಾಲ್ಯಾರ್, ಆನಿ ತ್ಯಾ ಖೊಟ್ಯಾ ಮನ್ಯಾನ್ ಆಪ್ಲೆ ಚಾಲಿಕ್ ಪಾಟ್ ಕರುಂಕ್ ತಾಚೆ ಕಡೆ ಉಲೊವ್ನ್ ತಾಕಾ ಚತ್ರಾಯ್ ದಿನಾ ಜಾಶಿ ಜಾಲ್ಯಾರ್ ತೊ ಖೊಟೊ ಮನಿಸ್ ಆಪ್ಲ್ಯಾ ಗುನ್ಯಾಂವಾಕ್ ಲಾಗುನ್ ಮರ್ತಲೊ, ಪೂಣ್ ಹಾಂವ್ ತುಕಾ ತಾಚ್ಯಾ ಮರಣಾಚೊ ಜಬಾಬ್ದಾರ್ ಕರ್ತಲೊಂ. ಪೂಣ್ ತ್ಯಾ ಖೊಟ್ಯಾ ಮನ್ಯಾನ್ ಆಪ್ಲೆ ಚಾಲಿಕ್ ಪಾಟ್ ಕರುಂಕ್ ತುಂ ತಾಕಾ ಚತ್ರಾಯ್ ದಿಶಿ ಜಾಲ್ಯಾರ್ ಆನಿ ತೊ ಆಪ್ಲೆ ಚಾಲಿಕ್ ಪಾಟ್ ಕರಿನಾ ಜಾಯ್, ಜಾಲ್ಯಾರ್, ತೊ ಆಪ್ಲ್ಯಾ ಗುನ್ಯಾಂವಾಕ್ ಲಾಗುನ್ ಮರ್ತಲೊ, ಪೂಣ್ ತುಂ ತುಜೊ ಜೀವ್ ವಾಂಚಯ್ತಲೊಯ್.

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 94:1-2, 6-7, 8-9

**ಶ್ಲೋಕ್ :** ಆಜ್ ಸರ್ವೆಸ್ಪರಾಚೊ ತಾಳೊ ತುಮ್ಕಾಂ ಆಯ್ಕತ್ ಜಾಲ್ಯಾರ್  
ತುಮ್ಚಿಂ ಕಾಳ್ಜಾಂ ಧಾರುಣ್ ಕರಿನಾಕಾತ್.

ಕೀ. 94:8

1. ಯೆಯಾ, ಸಂತೊಸಾನ್ ಸರ್ವೆಸ್ಪರಾಕ್ ಉಲ್ಲಾಸ್ಯಾಂ,  
ಆಮ್ಚ್ಯಾ ತಾರಣಾಚೆಂ ಖಿಡಪ್ ಜಾವ್ನಾಸ್ಲಲ್ಯಾಕ್ ವಾಖಾಣ್ಯಾಂ,  
ಅರ್ಗಾಂ-ಸ್ತುತಿ ಕರುಂಕ್ ತಾಚೆ ಸಮೊರ್ ಯೆವ್ಯಾಂ,  
ಗಿತಾಂ-ಗಾಯನಾಂನಿ ತಾಚೆ ಕೀರ್ತ್ ಗಾವ್ಯಾಂ.
2. ಯೆಯಾ, ಸರ್ಪಡುನ್ ತಾಕಾ ಆರಾಧನ್ ಕರ್ಯಾಂ,  
ಆಮ್ಕಾಂ ರಚ್ಲಲ್ಯಾ ದೆವಾ ಹುಜಿರ್ ದಿಂಬಿಯಾಂನಿ ಪಡ್ಯಾಂ,  
ತೊ ಆಮ್ಚೊ ದೇವ್, ಆಮಿ ತಾಚ್ಯಾ ಚರವಾಚ್ಯೊ ಶೆಳಿಯೊ,  
ತೊ ಪೋಸ್ ಕರುನ್ ಸಾಂಬಾಳ್ತಾ ತೊ ಹಿಂಡ್.

3. ಆಜ್ ತಾಚೊ ತಾಳೊ ತುಮ್ಮಾಂ ಆಯ್ಕತ್ ಜಾಲ್ಯಾರ್,  
 ಅರಣ್ಯಾಂತ್ ಕೆಲ್ಲೆಬರಿ ತುಮ್ಮಿಂ ಕಾಳ್ಜಾಂ ಧಾರುಣ್ ಕರಿನಾಕಾತ್.  
 ಥಂಯ್ ಮೆರೀಬಾಂತ್ ಆನಿ ಮಾಸ್ಪಾಂತ್ ತುಮ್ಮಾ ಪುರ್ವಜಾಂನಿ,  
 ಮ್ಹಜಿಂ ಮಹತ್ಕಾರ್ಯಾಂ ದೆಖ್ಲಾಂನಿ,  
 ಮ್ಹಾಕಾ ಪಾರ್ಕಿಲೊ ಆನಿ ಮ್ಹಜಿ ಪರೀಕ್ಷಾ ಕೆಲಿ.

### ದುಸ್ರೆಂ ವಾಚಪ್

ಮಯಾಮೊಗಾ ವರ್ವಿಂ ನಿಯಮ್‌ಶಾಸ್ತ್ರ್ ಸಂಪೂರ್ಣ್ ಜಾತಾ

ಸಾಂ ಪಾವ್ಲುನ್ ರೊಮಾಗಾರಾಂಕ್ ಬರಯ್‌ಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 13:8-10

ಭಾವಾಂ-ಭಯ್ಲಿಂನೊ,

ಎಕಾಮೆಕಾಚೊ ಮೋಗ್ ಕರ್ಚೊ-ಹ್ಯಾ ಏಕ್ ರಿಣಾ ಭಾಯ್ರ್ ಕೊಣಾಯ್ಚ್ಯಾ ಕಸಲ್ಯಾಯಿ ರಿಣಾಂತ್ ತುಮಿ ರಾವನಾಕಾತ್. ಕಿತ್ಯಾಕ್ ಪೆಲ್ಯಾಚೊ ಮೋಗ್ ಕರ್ತಲೊ ಸಗ್ಳೆಂ ನಿಯಮ್‌ಶಾಸ್ತ್ರ್ ಪಾಳ್ತಾ. “ಪ್ರದ್ವಾರ್ ಕರಿನಾಕಾ, ಜಿವೆಶಿಂ ಮಾರಿನಾಕಾ, ಚೊರಿನಾಕಾ, ಪೆಲ್ಯಾಚ್ಯಾ ವಸ್ತುಂಚಿ ಆಶಾ ಕರಿನಾಕಾ,” ಹೆ ಆನಿ ಹೆರ್ ಖಿಯ್ವೆಯಿ ಉಪದೆಸ್ ಆಸಾತ್ ಜಾಲ್ಯಾರ್, “ತುಜೊ ಕರ್ತಾಯ್ ತಸೊ ತುಜ್ಯಾ ಪೆಲ್ಯಾಚೊಯಿ ಮೋಗ್ ಕರ್.” ಹ್ಯಾ ಏಕ್ ಆದೇಶಾಂತ್ ತೆ ಸಮೆಸ್ತ್ ಆಟಾಪ್ಲ್ಯಾತ್. ಮೋಗ್ ಪೆಲ್ಯಾಕ್ ಕಸಲೆಂಚ್ ವಾಯ್ವ್ ಕರಿನಾ; ದೆಕುನ್ ಮಯಾಮೊಗಾಂತ್ ಆಸಾ ನಿಯಮ್‌ಶಾಸ್ತ್ರಾಚಿ ಸಂಪೂರ್ಣತಾ.

— ದೆವಾಚೆಂ ಉತರ್ ಹೆಂ.

ಉದ್ಗಾರ್

2 ಕೊರಿಂ. 5:19

ಸರ್ವೆಸ್ಪರಾಕ್ ಜೈ, ಜೈ!

ಕ್ರಿಸ್ತಾ ಥಂಯ್ ಸಗ್ಳೊ ಸಂಸಾರ್ ದೆವಾನ್ ಆಪ್ಣಾಲಾಗಿಂ ರಾಜಿ ಜಾಯ್ನೊ ಕೆಲಾ;  
 ಹಿ ಬರಿ ಖಬರ್ ಪರ್ಗಟ್ಣೆಂ ಮಣಿಯಾರ್ಪಣ್ ಆಮ್ಚೆ ತಾಬೆನ್ ಸೊಡ್ನ್ ದಿಲಾಂ.  
 ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ತೊ ತುಕಾ ಆಯ್ಕತ್ ಜಾಲ್ಯಾರ್  
ತುಜ್ಯಾ ಭಾವಾಕ್ ತುವೆಂ ಪಾಟಿಂ ಆಡ್ಲೊಯ್ ಮ್ಹಣ್ ಜಾಲೆಂ



ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಮಾತೆ. 18:15-20

ತ್ಯಾ ವೆಳಿಂ ಜೆಜು ಆಪ್ಲ್ಯಾ ಶಿಸಾಂಕ್ ಸಾಂಗಲಾಗ್ಲೊ: ತುಜೊ ಭಾವ್ ಚೂಕ್ ಕರಿತ್ ಜಾಲ್ಯಾರ್, ತುಂ ವಚ್ ಆನಿ ತಾಚಿ ಚೂಕ್ ತುಜೆ ಆನಿ ತಾಚೆ ಮಧೆಂ ಗುಟಾನ್ ತಾಕಾ ದಾಖೊವ್ನ್ ದಿ. ತೊ ತುಕಾ ಆಯ್ಕತ್ ಜಾಲ್ಯಾರ್, ತುಜ್ಯಾ ಭಾವಾಕ್ ತುವೆಂ ಪಾಟಿಂ ಹಾಡ್ಲೊಯ್ ಮ್ಹಣ್ ಜಾಲೆಂ. ಪುಣ್ ತೊ ತುಕಾ ಆಯ್ಕನಾ ಜಾಯ್ತ್ ಜಾಲ್ಯಾರ್, ದುಸ್ರ್ಯಾ ಎಕ್ಲ್ಯಾಕ್ ವಾ ದೊಗಾಂಕ್ ತುಜೆ ಸಾಂಗಾತಾ ಆಪೊವ್ನ್ ವ್ಹರ್; ಕಿತ್ಯಾಕ್ 'ಹರೈಕ್ ಫಿಯಾದ್ ದೋಗ್ ವಾ ತೇಗ್ ಸಾಕ್ಸಿ ಆಸೊನ್ ರುಜು ಕರುಂಕ್‌ಜಾಯ್.' ಆನಿ ತೊ ತಾಂಕಾಯಿ ಆಯ್ಕನಾ ಜಾಯ್ತ್ ಜಾಲ್ಯಾರ್, ಹಿ ಸಗ್ಳಿ ಸಂಗತ್ ಸಭೆಕ್ ಕಳಯ್. ಆನಿ ತೊ ಸಭೆಕಾಯಿ ಆಯ್ಕನಾ ಜಾಯ್ತ್ ಜಾಲ್ಯಾರ್, ತೊ ಏಕ್ ಅನ್ಭಾವಾರ್ಥ್ಯಾಬರಿ ವಾ ಸುಂಕಾಗಾರಾಬರಿ ಮ್ಹಣ್ ಲೆಖುನ್ ತಾಕಾ ಸೊಡ್ನ್ ಸೊಡ್."

ದೆಕುನ್ ಸತ್‌ಚ್ ಹಾಂವ್ ತುಮ್ಕಾಂ ಸಾಂಗ್ತಾಂ: ಜೆಂ ಕಿತೆಂ ಸಂಸಾರಿಂ ತುಮಿ ಬಾಂಧ್ತಾತ್, ತೆಂ ಸರ್ಗಿಯೊ ಬಾಂಧೊನ್ ಆಸ್ತಲೆಂ; ಆನಿ ಜೆಂ ಕಿತೆಂ ಸಂಸಾರಿಂ ತುಮಿ ಸೊಡಯ್ತಾತ್, ತೆಂ ಸರ್ಗಿಯೊ ಸೊಡೊವ್ನ್ ಆಸ್ತಲೆಂ.

ತ್ಯಾ ಶಿವಾಯ್ ಹಾಂವ್ ತುಮ್ಕಾಂ ಸಾಂಗ್ತಾಂ: ತುಮ್ಚೆ ಭಿತರ್ಲೆ ದೋಗ್ ಜಣ್ ಏಕ್ ಮನಾಚೆ ಜಾವ್ನ್, ಖಿಯ್ಚಿಯೊ ಏಕ್ ವಸ್ತ್ ಮಾಗ್ತಿತ್ ಜಾಲ್ಯಾರ್, ಮ್ಹಜೊ ಸರ್ಗಿಂಚೊ ಬಾಪ್ ತಿ ತಾಂಕಾಂ ದಿತಲೊ. ಜಂಯ್ ದೋಗ್ ವಾ ತೇಗ್ ಮ್ಹಜೆ ನಾಂವಿಂ ಸಾಂಗಾತಾ ಮೆಳ್ತಾತ್, ಥಂಯ್ ಹಾಂವ್ ಆಸಾಂ ತಾಂಚೆ ಮಧ್ಲೆತ್.

— ದೆವಾಚೆಂ ಉತರ್ ಹೆಂ.

ಸಾದ್ಯಾ ಕಾಳಾಚೊ ತೆವಿಸಾವೊ ಆಯ್ತಾರ್  
10, ಸಪ್ಟೆಂಬರ್ 2023

ಮೊಗಾಚ್ಯಾಂನೊ, ಸೊಮ್ಯಾಕ್ ಅರ್ಗಾಂ ದಿಂವ್ಕ್ ಆನಿ ತಾಚಿ ಕುರ್ಪಾ  
ಮಾಗುಂಕ್ ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಏಕ್ ಕುಟಮ್ ಜಾವ್ನ್ ಆಮಿ  
ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ, ಹಾಂವ್ ಮ್ಹಜ್ಯಾ ಪೆಲ್ಯಾಚೊ ರಾಕ್ಣೊ  
ಮ್ಹಳ್ಳೊ ಸಂದೇಶ್ ದಿತಾ. ದೆವಾನ್ ಆಮ್ಕಾಂ ಎಕಾಮೆಕಾಚೆ ರಾಕ್ಣೆ ಕಶೆ ನೆಮ್ಲ್ಯಾತ್.  
ಜೆಜು ಆಯ್ಚೆ ಸುವಾರ್ತೆಂತ್ ಆಮ್ಚ್ಯಾ ಪೆಲ್ಯಾಕ್ ಬರೈ ವಾಟೆಕ್ ಹಾಡ್ಚೆಂ ಪ್ರೇತನ್  
ಕಶೆಂ ಕರುಂಕ್ ಜಾಯ್ ಮ್ಹಳ್ಳೆಂ ಸಮ್ಜಯ್ತಾ. ಮ್ಹಜ್ಯಾ ಭಾವಾನ್ ವಾ ಭಯ್ಣಿನ್ ಚೂಕ್  
ಕರ್ತಾನಾ ಆಮಿ ದೊಳೆ ಧಾಂಪುನ್ ರಾಂವ್ಚೆಂ ನ್ಹಯ್, ಬಗರ್ ಚೂಕ್ ತಿದ್ದುನ್ ಬರೈ  
ವಾಟೆಕ್ ಹಾಡ್ಚೆಂ ಪ್ರೇತನ್ ಕರುಂಕ್ ಜಾಯ್. ಹೆಂ ಮಿಸಾಚೆಂ ಬಲಿದಾನ್  
ಭೆಟಯ್ತಾನಾ, ಆಮ್ಚ್ಯಾ ಭಾವಾ ಭಯ್ಣಿಂ ಥಂಯ್ ಆಮ್ಚಿ ಜವಾಬ್ದಾರಿ ಪಾಳುಂಕ್  
ದೆವಾಚೊ ಆಧಾರ್ ಮಾಗುನ್ ಘೆವ್ಪಾಂ.

ದೆವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ಎಜೆ. 33:7-9  
ಅಂತರ್‌ಗೀತ್ : ಕೀರ್ತನ್ 94  
ದುಸ್ರೆಂ ವಾಚಪ್ : ರೊಮಾ. 13:8-10  
ಸುವಾರ್ತಾ : ಮಾತೆವ್ 18:15-20

ಮಿಸಾಚಿಂ ಗಿತಾಂ:

ಪ್ರವೇಶ್ : A 70  
ಭೆಟೊವ್ಣಿ : C 62  
ಕುಮ್ಗಾರ್ : D 53  
ನಿರ್ಗಮನ್ : F 8

## ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ದೇವ್ ಆಮಾ ಸಮೆಸ್ತಾಂಚೊ ರಚ್ಕಾರ್, ಪೊಸ್ಲಾರ್ ಆನಿ ಸಾಂಬಾಳ್ಕಾರ್.

ಹ್ಯಾ ಬಾಪಾ ಲಾಗಿಂ ಆಮ್ಚೊ ಗರ್ಜೊ ಉಚಾರುಂಯಾ:

1. ಸರ್ಗಿಂಚ್ಯಾ ಬಾಪಾ, ಪವಿತ್ರ ಸಭೆಚ್ಯಾ ವ್ಹಡಿಲಾಂನಿ ಆಪ್ಲೆ ತಾಬೆನ್ ಆಸ್ಚ್ಯಾ ಸರ್ವ್ ಲೋಕಾಕ್ ಭಾಗೆವಂತ್ಪಣಾಚೆ ವಾಟೆನ್ ಚಲುಂಕ್ ಆನಿ ಭಾವಾರ್ಥ್ಯಾನ್ ವಾಡುಂಕ್ ತುಜಿ ಕುರ್ಪಾ ಲಾಬಯ್ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಸಮಾಜಿಕ್ ಆನಿ ರಾಜಕೀಯ್ ಮುಕೆಲ್ಯಾಂನಿ ದುಬ್ಳ್ಯಾ ಆನಿ ಗರ್ಜೆವಂತ್ ಲೋಕಾಕ್ ಬರೆಪಣ್ ಜಾಂವ್ಚೆ ತಸಲಿಂ ಯೋಜನಾಂ ಮಾಂಡುನ್ ಹಾಡುನ್ ಕಾರ್ಯಗತ್ ಕರುಂಕ್ ತುಜೆ ಕುರ್ಪೆನ್ ಭರ್ ಮ್ಹಣ್ ಮಾಗ್ತಾಂವ್.

3. ಪಿಡೆಸ್ತ್ ಆನಿ ಎಕ್ಸರ್ಪಣಾನ್ ಜಿಯೆಂವ್ಚ್ಯಾ ಸರ್ವಾಂಕ್ ತುಜ್ಯಾ ಹಾತಾಂತ್ ಸಮರ್ಪಿತಾಂವ್. ಭಲಾಯ್ಕೆಚಿಂ ದೇಣಿಂ ಆನಿ ತಾಂಚ್ಯಾ ಕುಟ್ಮಾದಾರಾಂ ಆನಿ ಮೋಗಾಚ್ಯಾಂಚೊ ಸಾಂಗಾತ್ ತಾಂಕಾಂ ಫಾವೊ ಜಾಂವ್ ಮ್ಹಣ್ ಮಾಗ್ತಾಂವ್.

4. ಯುವಜಣಾಂನಿ ಆನಿ ಭುರ್ಗ್ಯಾಂನಿ ತಾಂಚ್ಯಾ ವ್ಹಡಿಲಾಂಕ್ ಖಾಲ್ ಜಾಂವ್ಕ್ ಆನಿ ತಾಂಕಾಂ ದಿಂವ್ಪಿ ತಿದ್ದಣ್ ಸಕಾರಾತ್ಮಕ್ ರಿತಿನ್ ಸ್ವೀಕಾರ್ ಕರ್ನ್ ಜಿವಿತಾಂತ್ ರುತಾ ಕರುಂಕ್ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲಲ್ಯಾ ಆಮಾ ಸರ್ವಾಂನಿ ಪೆಲ್ಯಾನ್ ಆಮ್ಚ್ಯಾ ಬರ್ಯಾಕ್ ಪಡ್ತಾ ತಸಲಿಂ ಸೂಚನಾಂ ಆನಿ ತಿದ್ದಣ್ ದಿತಾನಾ ತಿಂ ಸ್ವೀಕಾರ್ ಕರುಂಕ್ ಆನಿ ಆಮ್ಚೆಂ ಜಿವಿತ್ ಬರೈ ವಾಟೆನ್ ಚಮ್ಕುಂಕ್ ತುಜೊ ಆಧಾರ್ ಪಾಟಯ್ ಮ್ಹಣ್ ಮಾಗ್ತಾಂವ್.

ಯಾಜಕ್ : ಸರ್ಗಿಂಚ್ಯಾ ಆಮ್ಚ್ಯಾ ಮೋಗಾಳ್ ಬಾಪಾ, ಆಮ್ಕಾಂ ಸಮೆಸ್ತಾಂಕ್ ತುಂ ರಾಕ್ ಆನಿ ಸಾಂಬಾಳ್. ಆಮ್ಚಿಂ ಮಾಗ್ಣಿಂ ಸ್ವೀಕಾರ್ ಕರ್. ಆಮಿ ಸಮೆಸ್ತಾಂನಿ ಎಕಾಮೆಕಾಚೊ ಮೋಗ್ ಕರ್ನ್ ಸಂತೊಸಾನ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್. ಕ್ರಿಸ್ತಾ ಆಮ್ಚ್ಯಾ ಸೊಮ್ಯಾ ವರ್ವಿಂ.